

ಕರ್ನಾಟಕ ವಿಧಾನ ಸಭೆ

ಬುಧವಾರ 28ನೇ ಮಾರ್ಚ್ 1984

ಸದನವು ವಿಧಾನಸೌಧದಲ್ಲಿರುವ ವಿಧಾನಸಭೆಯ ಸಭಾಂಗಣದಲ್ಲಿ ಬೆಳಿಗ್ಗೆ 11-00 ಗಂಟೆಗೆ
ಸಮಾವೇಶಗೊಂಡಿತು.

ಅಧ್ಯಕ್ಷರು (ಶ್ರೀ ಡಿ. ಬಿ. ಚಂದ್ರಶೇಖರ ಪೀಠವನ್ನಲಂಕರಿಸಿದ್ದರು)
ಚುಕ್ಕೆ ಗುರುತಿನ ಪ್ರಶ್ನೆಗಳಿಗೆ ನೀಡಲಾದ ಬಾಯಿನೂತಿನ ಉತ್ತರಗಳು

ವಿಷಯ : ಬಿಜಾಪುರ ಟೌನಿನಲ್ಲಿರುವ ಪ್ರಾಥಮಿಕ ಶಾಲೆಗಳು.

ಪ್ರಶ್ನೆ ಸಂಖ್ಯೆ 687 (1714) ಶ್ರೀ ಚಂದ್ರಶೇಖರ ಜಿ. ಗಜಿ ನ ಮಠ್ (ಬಿಜಾಪುರ).—ಮಾನ್ಯ
ಶಿಕ್ಷಣ ಮಂತ್ರಿಗಳು ದಯವಿಟ್ಟು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರ ನೀಡುವರೆ ?

- ಅ) ಬಿಜಾಪುರ ನಗರದಲ್ಲಿರುವ ಸರ್ಕಾರಿ ಪ್ರಾಥಮಿಕ ಶಾಲೆಗಳ ಸಂಖ್ಯೆ ಎಷ್ಟು ;
- ಆ) ಸದರಿ ಶಾಲೆಗಳ ಪೈಕಿ ಸರಕಾರಿ ಹಾಗೂ ಖಾಸಗಿ ಕಟ್ಟಡಗಳರತಕ್ಕೆ ಶಾಲೆಗಳ ಸಂಖ್ಯೆ ಎಷ್ಟು ;
- ಇ) ಅವುಗಳಿಗೆ ಸುರಕ್ಷಿತವಾದ ಕಟ್ಟಡಗಳು ಇವೆಯೇ ;
- ಈ) ಹಾಗಿದ್ದಿದ್ದಲ್ಲಿ ಸರಕಾರದವರು ಈ ವಿಷಯದ ಬಗ್ಗೆ ತೆಗೆದುಕೊಂಡಿರುವ ಕ್ರಮವೇನು ?

ಶ್ರೀ ಬಿ. ರಾಜಯ್ಯ (ಶಿಕ್ಷಣ ಮಂತ್ರಿಗಳು).—

ಅ) 56.

ಆ) ಸರ್ಕಾರಿ ಕಟ್ಟಡಗಳಲ್ಲಿ ನಡೆಯುತ್ತಿರುವ ಶಾಲೆಗಳ ಸಂಖ್ಯೆ 24.
ಖಾಸಗಿ ಕಟ್ಟಡಗಳಲ್ಲಿ ನಡೆಯುತ್ತಿರುವ ಶಾಲೆಗಳ ಸಂಖ್ಯೆ 32.

ಇ) ಇವುಗಳಲ್ಲಿ 22 ಇಮಾರತಿಗಳ ಸ್ಥಿತಿ ಸರಿಯಾಗಿಲ್ಲ (18 ಸ್ತಂಭ 4 ಬಾಡಿಗೆ).

ಈ) 1983-84ರಲ್ಲಿ ಈವರೆಗೆ 5 ಸರ್ಕಾರಿ ಇಮಾರತಿಗಳಿಗೆ ದುರಸ್ತಿ ಮಾಡಲಾಗಿದೆ. ಬಾಡಿಗೆ
ಕಟ್ಟಡಗಳನ್ನು ದುರಸ್ತಿ ಗೊಳಿಸಲು ಕಟ್ಟಡದ ಮಾಲೀಕರಿಗೆ ತಿಳಿಸಲಾಗಿದೆ. ಉಳಿದ ಸರ್ಕಾರಿ ಕಟ್ಟಡ
ಗಳನ್ನು 1984-85ರಲ್ಲಿ ದುರಸ್ತಿ ಮಾಡಿಸಲಾಗುವುದು.

ಶ್ರೀ ಚಂದ್ರಶೇಖರ ಜಿ. ಗಜಿ ನಮಠ್.—ಸನ್ಮಾನ ಅಧ್ಯಕ್ಷರೇ ಇನ್ನು ಕೆಲವೇ ದಿವಸಗಳಲ್ಲಿ
ಖಾಸಗಿ ಕಟ್ಟಡಗಳ ಮಾಲೀಕರು ಕೋರ್ಟಿಗೆ ಹೋಗತಕ್ಕಂಥ ಪರಿಸ್ಥಿತಿಯಲ್ಲಿರುತ್ತಾರೆ, ಇದರಿಂದ
ವಿದ್ಯಾರ್ಥಿಗಳಿಗೆ ತೊಂದರೆಯಾಗತಕ್ಕಂಥ ಪರಿಸ್ಥಿತಿ ಇರುತ್ತದೆ. ಆದ್ದರಿಂದ ಈ ಖಾಸಗಿ ಕಟ್ಟಡಗಳಲ್ಲಿ
ನಡೆಯುತ್ತಿರುವ ಶಾಲೆಗಳ ಬಗ್ಗೆ ಏನಾದರೂ ತೀವ್ರವಾದ ಕಾರ್ಯಕ್ರಮವನ್ನು ತೆಗೆದುಕೊಳ್ಳುತ್ತಾರೆಯೇ
ಎಂದು ಕೇಳುತ್ತೇನೆ ? ಮಕ್ಕಳಿಗೆ ಶಿಕ್ಷಣವನ್ನು ಕೊಡಲಿಕ್ಕೆ ಅವಶ್ಯವಿಲ್ಲದಂತಾಗಿ ಅವರು ತೊಂದರೆಗೆ
ಒಳಗಾಗುತ್ತಾರೆ. ಆದ್ದರಿಂದ ತೀವ್ರಗತಿಯಲ್ಲಿ ಖಾಸಗಿ ಕಟ್ಟಡಗಳನ್ನು ಉಳಿಸಿಕೊಳ್ಳುವುದಕ್ಕೆ ಪ್ರಯತ್ನ
ಮಾಡಬೇಕು ಇಲ್ಲವಾದರೆ ಸರ್ಕಾರಿ ವತಿಯಿಂದ ಕಟ್ಟಡಗಳನ್ನು ಕಟ್ಟಲಿಕ್ಕೆ ಏನಾದರೂ ಸಾಧ್ಯತೆ ಇದೆಯೇ
ಎಂದು ಕೇಳಿಕೊಳ್ಳುತ್ತೇನೆ.

ಶ್ರೀ ಬಿ. ರಾಜಯ್ಯ.—ಈ ವರ್ಷ ಒಂದು ಲಕ್ಷ ರೂಪಾಯಿಗಳಿಗಿಂತಲೂ ಹೆಚ್ಚಿಗೆ ಹಣವನ್ನು
ಬಿಜಾಪುರ ಜಿಲ್ಲೆಗೆ ಕೊಡತಕ್ಕಂಥ ವ್ಯವಸ್ಥೆ ಮಾಡಿರುತ್ತೇವೆ. 14 ಹೊಸ ಕಟ್ಟಡಗಳನ್ನೂ ಕೂಡ ಈ
ವರ್ಷ ಕಟ್ಟಬೇಕೆಂದು ಯೋಚಿಸಿದ್ದೇವೆ. ಇದಲ್ಲದೆ ಎನ್.ಆರ್.ಇ.ಒ.ಯಿಂದಲೂ ಸಹಾಯವನ್ನು ಪಡೆದು
ಅನುಕೂಲ ಮಾಡಿಕೊಡುತ್ತೇವೆಂದು ಹೇಳುತ್ತೇನೆ.

ಶ್ರೀ ಚಂದ್ರಶೇಖರ ಜಿ. ಗಜಿನಿಮಠ. — 32 ಖಾಸಗಿ ಶಾಲಾ ಕಟ್ಟಡಗಳ ಪೈಕಿ ಈಗಾಗಲೇ 18 ಕಟ್ಟಡಗಳು ಬಿದ್ದು ಹೋಗಿವೆ. ಇಲ್ಲಿ ಶಾಲೆಗಳು ನಡೆಯುವುದಕ್ಕೆ ಸಾಧ್ಯವಿಲ್ಲ. ಇನ್ನುಳಿದ 14 ಶಾಲಾ ಕಟ್ಟಡಗಳ ಮಾಲೀಕರು ಕೋರ್ಟಿಗೆ ಹೋಗಿದ್ದಾರೆ. ಕೋರ್ಟಿನಲ್ಲಿ ಏನಾದರೂ ಈ ಕಟ್ಟಡಗಳನ್ನು ಸಹ ಬಿಟ್ಟು ಕೊಡಬೇಕೆಂದು ತೀರ್ಮಾನವಾದರೆ ಮಕ್ಕಳಿಗೆ ಶಾಲಾ ಕಟ್ಟಡಗಳೇ ಇಲ್ಲದಂತೆ ಆಗುತ್ತದೆ. ಆದ್ದರಿಂದ ಸರ್ಕಾರದವರು ಈ ಬಾಬಿಗೆ ಒಂದು ಲಕ್ಷ ರೂಪಾಯಿಗಳನ್ನು ಕೊಟ್ಟರೆ ಸಾಕಾಗುವುದಿಲ್ಲ. ಇದನ್ನು ಇನ್ನೂ ಜಾಸ್ತಿ ಮಾಡಬೇಕು.

ಶ್ರೀ ಬಿ. ರಾಜಯ್ಯ. — ಈ ಪ್ರಾಥಮಿಕ ಶಾಲಾ ಕಟ್ಟಡಗಳ ಮಾಲೀಕರಿಗೆ ಮಾನ್ಯ ಸದಸ್ಯರು ಮನವಿ ಮಾಡಿಕೊಳ್ಳುವುದರ ಮೂಲಕ ಅವರು ಇನ್ನೂ ಸ್ವಲ್ಪಕಾಲ ಸುಮ್ಮನಿರುವಂತೆ ವ್ಯವಸ್ಥೆ ಮಾಡಿದರೆ ನಾವು ಅಷ್ಟರಲ್ಲಿ ಏನಾದರೂ ಬದಲಿ ವ್ಯವಸ್ಥೆ ಮಾಡಲು ಅವಕಾಶವಾಗುತ್ತದೆ.

ವಿಷಯ : ಅಜ್ಜಂಪುರ ಪಶುಪಾಲನಾ ಕ್ಷೇತ್ರದಲ್ಲಿ ಕೆಲಸಮಾಡುತ್ತಿರುವ ಸೇರ್ದೆಗಾರರು.

ಪ್ರ. ಸಂಖ್ಯೆ 688 (1662) ಶ್ರೀ ಬಿ. ನಂಜಪ್ಪ (ಗಂಡಸಿ). — ಮಾನ್ಯ ಪಶು ಸಂಗೋಪನಾ ಹಾಗೂ ತೋಟಗಾರಿಕೆ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರ ನೀಡುವರೇ ?

(ಅ) ಅಜ್ಜಂಪುರ ಪಶುಪಾಲನಾ ಕ್ಷೇತ್ರದಲ್ಲಿ ಎಷ್ಟು ಜನ ಸೇರ್ದೆಗಾರರಿರುತ್ತಾರೆ ಹಾಗೂ ಅವರ ಹೆಸರುಗಳನ್ನು ತಿಳಿಸುವಿರಾ ;

(ಆ) ಸದರಿ ಸೇರ್ದೆಗಾರರು ಯಾವ ದರ್ಜೆಯ ನೌಕರರು ;

(ಇ) ಇವರಿಗೆ ವಯೋಮಿತಿ ಇರುವುದಿಲ್ಲವೇ ;

(ಈ) 55 ವರ್ಷ ವಯೋಮಿತಿಯ ಮೇಲ್ಪಟ್ಟು ಎಷ್ಟು ಜನ ಸೇರ್ದೆಗಾರರು ಇಲಾಖೆಯಲ್ಲಿ ಕೆಲಸ ಮಾಡುತ್ತಿರುತ್ತಾರೆ ;

(ಉ) ಯಾವ ಅಧಿಕಾರಗಳ ಮೇಲೆ ಅವರನ್ನು 55 ವರ್ಷಕ್ಕೆ ಮೇಲ್ಪಟ್ಟು ಕೆಲಸಮಾಡಲು ನೇಮಿಸಿ ಕೊಂಡಿರುತ್ತಾರೆ, ಹಾಗೂ ಇದು ಕಾನೂನಿನ ಪ್ರಕಾರ ತಪ್ಪಲ್ಲವೇ ;

(ಊ) ಹಾಗಿದ್ದಲ್ಲಿ ಸದರಿ ನೇಮಕಾತಿಗೆ ಜವಾಬ್ದಾರಿಯಾದವರ ಮೇಲೆ ಸರ್ಕಾರದವರು ಕೈಗೊಳ್ಳಲುದ್ದೇಶಿಸಿರುವ ಕ್ರಮವೇನು ?

ಶ್ರೀ ವಿಶ್ವನಾಥರೆಡ್ಡಿ ಮುದ್ದಾಳಿ (ಪಶು ಸಂಗೋಪನಾ ಪಶುವೈದ್ಯ ಸೇವಾ ಮತ್ತು ತೋಟಗಾರಿ ಸಚಿವರು. —

(ಅ) ನಾಲ್ಕು ಜನ ಸೇರ್ದೆಗಾರರಿರುತ್ತಾರೆ. ಅವರ ಹೆಸರುಗಳು ಈ ಕೆಳಕಂಡಂತಿವೆ.

ಶ್ರೀಯುತರಾದ

1. ಪಿ. ಎ. ಗೌಡ

2. ಎ. ಪಿ. ತಿಪ್ಪಯ್ಯ

3. ಸಿದ್ದೇಗೌಡ

4. ದೇವೇಗೌಡ

(ಆ) ಕೆಳ ದರ್ಜೆ ನೌಕರರು.

(ಇ) ಸರ್ಕಾರದ ನೀತಿಯ ಪ್ರಕಾರ ನಿವೃತ್ತಿ ವಯಸ್ಸು 55 ವರ್ಷಗಳು.

(ಈ) ಈಗ ಯಾರು ಇಲ್ಲ.

(ಉ) ಕಾನೂನಿನ ಪ್ರಕಾರ ತಪ್ಪು.

(ಊ) ಸಂಬಂಧಪಟ್ಟ ಅಧಿಕಾರಿಗಳ ಮೇಲೆ ನಿಯಮಾನುಸಾರ ಕ್ರಮ ಕೈಗೊಳ್ಳಲಾಗುವುದು.

ವಿಷಯ : ಹುನಗುಂದ ಕೇಂದ್ರಶಾಲೆ ಹಾಗೂ (b) ಇಲಕಲ್ಲದ ಶ್ರೀ ಕಂಠಿ ಶಾಲಾ ಕಟ್ಟಡಗಳ ದುರಸ್ತಿ.

ಪ್ರ. ಸಂಖ್ಯೆ 689 (1517) ಶ್ರೀ ಎಸ್. ಎಸ್. ಕಡಪಟ್ಟಿ (ಹುನಗುಂದ). — ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ ?

(ಅ) ಬಿಜಾಪುರ ಜಿಲ್ಲಾ ಹುನಗುಂದ ತಾಲ್ಲೂಕು ಹುನಗುಂದ ಕೇಂದ್ರಶಾಲೆ ಹಾಗೂ ಇಲಕಲ್ಲದಲ್ಲಿರುವ ಶ್ರೀ ಕಂಠಿಯವರ ಶಾಲೆಗೆ ಮಳೆಗಾಲದಲ್ಲಿ ಮಕ್ಕಳನ್ನು ಕಳುಹಿಸಲು ಅವರ ಪೋಷಕರು ಹಿಂಜರಿಯುತ್ತಿರುವುದು ಸರ್ಕಾರದವರ ಗಮನಕ್ಕೆ ಬಂದಿದೆಯೇ ;

(ಆ) ಹಾಗಿದ್ದಲ್ಲಿ ಅನಾಹುತ ಆಗುವ ಪೂರ್ವದಲ್ಲಿ ಸದರಿ ಶಾಲೆಗಳ ದುರಸ್ತಿಗೆ ಏನಾದರೂ ಕ್ರಮ ಕೈಗೊಳ್ಳುವಿರಾ ;